

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ವಿಲ್ಲೂರ್ ನಡಾದೂರ್ ಶ್ರೀ ಶ್ರೀನಿಧೇಃ ಕೃತಿಷು

॥ ಗೋದಾಸ್ತವಃ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಗೋದಾಸ್ತವಃ ||

ಕವಿತಾಜಿತಕಲ್ಲೋಲಿಕನ್ಯಾಕಾಕಾಂತವಕ್ಷಸೇ |

ಕರುಣಾದಿಗುಣಾಢ್ಯಾಯ ಕಮಲಾನಿಧಯೇ ನಮಃ ||

ಶ್ರೀಮದ್ವೇಂಕಟಶೇಷಾರ್ಯಪದಪಂಕಜಷಟ್ಪದಃ |

ಶ್ರೀವಿಷ್ಣುಚಿತ್ತತನಯಾಸ್ತುತಿರುಂಕಾರಭೂಷಿತಃ || 1 ||

ಶ್ರೀರಂಗನಾಥರತಿನಾಥಸಮರ್ಪಕಾಣಿ

ಶ್ರೀವಿಷ್ಣುಚಿತ್ತಹೃದಯಾಮೃತವರ್ಷಕಾಣಿ |

ಶ್ರೀಧನ್ವಿನವ್ಯಪುರಭಾಗ್ಯವಿಬೋಧಕಾನಿ

ತ್ವದ್ವೀಕ್ಷಿತಾನಿ ಶುಭದಾನಿ ಭವಂತಿ ಗೋದೇ ! || 2 ||

ಸೌಮ್ಯಾನನಾಂಬುಜಷಡಂಘ್ರಿಮನೋಹರಾಣಿ

ಸಂಫುಲ್ಲನೀಲಕಮಲೋದರನಿಂದಕಾನಿ |

ಸಂಪತ್ಕರಾಣಿ ಸಕಲಾರ್ಥನಿವೇಶನಾನಿ

ತ್ವದ್ವೀಕ್ಷಿತಾನಿ ಶುಭದಾನಿ ಭವಂತಿ ಗೋದೇ ! || 3 ||

ಗೋದೇತಿ ನಾಮ ತವ ಯೇ ತು ಜಪಂತಿ ವಕ್ತ್ರೇ

ಭಕ್ತ್ಯಾ ಮುಹುಃ ಪರಮಯಾಂಬ ! ಪರಂ ವಿಚಿತ್ರಂ |

ತತ್ಪಾದಪದ್ಮಯುಗಲಸ್ಥಿತಧೂಲಯೋಽಪಿ

ಗೋದಾ ಭವಂತಿ ಪರಿಚಿಂತಯತಾಂ ನರಾಣಾಂ || 4 ||

ರಚಿತದುರಿತಭೇದೇ ! ರಕ್ತಕೌಸುಂಭಪಾದೇ !

ರಮಣಹೃದಯಮೋದೇ ! ರಕ್ಷಿತಾಶೇಷವೇದೇ ! |

ಪರಿಹೃತನತಖೇದೇ ! ಭವ್ಯಕೃತ್ಸತ್ಪ್ರಸಾದೇ !

ಕಲುಷಿತಕಲಿವಾದೇ ! ಮಂಗಲಂ ದೇಹಿ ಗೋದೇ ! || 5 ||

ಮುಗ್ಧೈಃ ಪ್ರೌಢೈರ್ಮಂಜುಲೈರಂಗಸಂಗೈಃ
 ಸ್ನಿಗ್ಧಾಪಾಂಗೈಃ ಕಲ್ಪಿತಾಪಾಂಗಜಾಲೈಃ |
 ಶ್ರೀರಂಗೇಂದೋರಂತರಂಗಂ ವಿಧತ್ತೇ
 ಹಸ್ತೇ ಕೃತ್ವಾಸ್ತಾಸು ಸೈಷಾ ದಯಾದ್ರ್ಯಂ || 6 ||

ಶ್ರೀವಿಷ್ಣುಚಿತ್ತಪರಿಲಾಲಿತಬಾಲಭಾವಂ
 ಶ್ರೀರಂಗನಾಥರತಿದಾಯಕಮುಗ್ಧಭಾವಂ |
 ವಾಚಾ ಪ್ರಕಾಶಿತಪುರಾಣವಚೋಂತರಂಗಂ
 ಗೋದಾಭಿಧಂ ಹರತಿ ದೈವತಮಂತರಂಗಂ || 7 ||

ಕೋ ವಾ ಕವಿಭರ್ತು ವಿಭಾತಿ ಸುಧೀರ್ಮುಖಂ ಮೇ
 ಸಂವರ್ಣಯತ್ಪಿಹ ಸ ಇತ್ಯುಪಮಾವಿಹೀನಾಂ |
 ಪಾರ್ಶ್ವೇ ಪುರಶ್ಚ ಸವಿಧೇ ಸವಿಧೇತರೇ ಚ
 ಸರ್ವತ್ರ ಕಾಂಚನ ಬಿಭರ್ಷಿ ಮುಖೇ ತು ಶೋಭಾಂ || 8 ||

ತ್ವತ್ಕಂಠಮಧ್ಯಸಮುದಂಚಿತರಮ್ಯನಾದ -
 ಪ್ರೋನ್ನೀತಮಂಜುಲಶುಕೀವಸತಿಶ್ಶುಕಃ ಕಿಂ ? |
 ತದ್ಧರ್ಶನಪ್ರಣಯವಾನಿವ ಹಸ್ತವಾಸೀ
 ನಿರ್ಬಂಧನೋಽಪಿ ಡಯತೇ ವಿಯತೀಹ ನಾಯಂ || 9 ||

ಶ್ರೀರಂಗನಾಥಾಧರನರ್ತಕಸ್ಯ
 ರಂಗಸ್ಥಲಂ ಮಾತರಯಂ ಕಪೋಲಃ |
 ಕೋಽಲಂ ವಿಲಾಸ್ಯಸ್ಯ ಕಲಾಪ್ರವೀಣಃ
 ಕಲೈಕದೇಶೋಽಪಿ ಹಿ ವರ್ಣನಾಯ || 10 ||

ಮಾತರ್ಗೋದೇ ! ಚರಣಯುಗಲಂ ಸಂಶ್ರಿತತ್ರಾಣದೀಕ್ಷಂ
 ದಾಸಸ್ತೋಽಯಂ ಭಜತಿ ನರಕಾನ್ ಭಾವಯನ್ ಭಾವಿನಸ್ತಾನ್ |
 ದೃಷ್ಟ್ವಾಸ್ಯೈನಃ ಕುಲಮಪಿ ತಥಾ ಕ್ವಾಪ್ಯದೃಷ್ಟ್ವಾ ಚ ಶಾಂತಿಂ
 ಕೇನಾಪ್ಯಸ್ಮಿನ್ ಪ್ರಕಟಿತದಯಾ ಹಂತ ಜಂತೌ ಭವ ತ್ವಂ || 11 ||

ಗೋದಾಕಪೋಲಪರಿಚುಂಬನತಃ ಕೃತಾರ್ಥಂ
 ತದ್ಧಂತಸಂದಶನತಃ ಪರಮಾಭಿರಾಮಂ |
 ಬಿಂಬಾಧರಂ ಲಸತಿ ರಂಗಪತೇ ! ತ್ವದೀಯಂ
 ಚೇತೋ ವಿಧಾಯ ವಿವಶಂ ಮಮ ದರ್ಶನೀಯಂ || 12 ||

ಶ್ರೀವಿಷ್ಣುಚಿತ್ತತನಯಾಕರವಾರಿಜಾತ -
 ಸಂಸ್ಪರ್ಶಸಂಪುಲಕಿತಸ್ತವ ಯಃ ಕಪೋಲಃ |
 ಬಿಂಬಾಧರಪ್ರಬಲಚೇಷ್ಟಿತಪಾಟವಸ್ಯ
 ತಸ್ಯಾಸ್ಪದಂ ಮಮ ವಿಭಾತು ಸದಾಂತರಂಗೇ || 13 ||

ಕಾನ್ ವಾ ಕರೋತಿ ರಮಣೀ ರಮಣೀಯಭಾವಾನ್
 ಅಂಗೈರತೀವ ಮಧುರೈರಿತಿ ಸಾಭಿಲಾಷಂ |
 ಶ್ರೀವಿಷ್ಣುಚಿತ್ತತನುಜಾತನುದತ್ತದೃಷ್ಟೇಃ
 ದೃಷ್ಟೀರ್ವಿಭಾವಯತಿ ಸಾದರಮೇಷ ದಾಸಃ || 14 ||

ಭಾಗ್ಯಂ ಪುರಾಣಮಧುನಾ ಪರಿಪಕ್ಷಮೇತತ್
 ನಿರ್ದ್ವಂದ್ವಗಂಧನಿಲಯಾ ಮಮ ಪದ್ಮಿನೀಯಂ |
 ಪಾರ್ಶ್ವೇ ಸದಾಸ್ತಿ ರಮಣೀ ರಮಣೀಯರೂಪಾ
 ಗೋದೇತಿ ದೃಪ್ತಮಹಮತ್ರ ಭಜಾಮಿ ಘೋಣಂ || 15 ||

ಶತಮಖಮಣಿನೀಲಾ ಶಾರ್ಙ್ಗಣಸ್ತುಲ್ಯರೂಪಾ
 ಶಯಕೃತಶುಕಪೋತಾ ಶರ್ವರೀಕಾಂತವಕ್ತ್ರಾ |
 ಶಮಿತಸಕಲತಾಪಾ ಶಾತಿತಾಭವ್ಯಜಾತಾ
 ಶರಣಮುಪಗತಾನಾಂ ಶಂ ಸದಾ ಸೌತು ಗೋದಾ || 16 ||

ನ ಭಕ್ತಿನಃ ಜ್ಞಾನಂ ನ ಘುಣಲಿಪಿನೀತ್ಯಾಪ್ಯನುಸೃತಿಃ
 ಸರಣ್ಯಾಸ್ನಾಧೂನಾಮಿಹ ವಿಕಸಿತಾಂಭೋಜನಯನ ! |
 ಹರೇ ! ಗೋದಾನಾಥೇತ್ಯಭಿನಯನಮೇವಾಸ್ತಿ ಪರಮಂ
 ನಿದಾನಂ ತತ್ಕೃತ್ವಾ ಮಯಿ ಕಲಯ ರಂಗೇಂದ್ರ ! ಕರುಣಾಂ || 17 ||

ಶ್ರೀಮದ್ವೇಂಕಟಶೇಷವರ್ಯಗುರುರಾಟ್ಪಾದಾಂಬುಪಾನಾಗತ -
ಬ್ರಾಹ್ಮೀನರ್ತನರಂಗಭೂತರಸನಾಜಾಗ್ರತ್ತುರಂಗಾನನಃ |
ಕಶ್ಚಿತ್ ಶ್ರೀನಿಧಿರಾಘವಾಭಿಧಕವಿಃ ಕಾವ್ಯಾರ್ಥವಿತ್ಸಮೃತಃ
ಶ್ರೀಗೋದಾಸ್ತವಮಾತತಾನ ಕುತುಕೀ ತತ್ಪಾದವಿನ್ಯಸ್ತಧೀಃ || 18 ||

|| ಇತಿ ಗೋದಾಸ್ತವಃ ಸಮಾಪ್ತಃ ||